



MALTA

QORTI TAL-APPELL
(Sede Inferjuri)

ONOR. IMĦALLEF
LAWRENCE MINTOFF

Seduta tat-18 ta' Settembru, 2024

Appell Inferjuri Numru 119/2023 LM

Victor Palma Herrero
(*'l-appellat'*)

vs.

Saviour Camilleri Interior Design and Architecture Limited (C 36917)
(*'is-soċjetà appellanta'*)

Il-Qorti,

Preliminari

1. Dan huwa appell magħmul mis-soċjetà intimata **Saviour Camilleri Interior Design and Architecture Limited (C 36917)** [minn issa 'l quddiem 'is-soċjetà appellanta'], mid-deċiżjoni mogħtija mit-Tribunal Industrijali [minn issa 'l quddiem 'it-Tribunal'] fit-30 ta' Novembru, 2023 [minn issa 'il quddiem 'is-sentenza appellata'], wara li din il-Qorti fil-15 ta' Novembru, 2023, kienet tat

sentenza fejn ordnat li l-atti tal-proċeduri kellhom jintbagħtu lura quddiem it-Tribunal sabiex dan jieħu konsiderazzjoni ta' dak li jgħid l-artikolu 81(2) tal-Kap. 452 tal-Liġijiet ta' Malta. Ir-rikorrent **Victor Palma Herrero (K.I. nru. 626478A)** [minn issa 'l quddiem 'l-appellat'] kien istitwixxa proċeduri kontra s-soċjetà intimata wara li huwa safa mkeċċi mill-impjeg tiegħu magħha, u fid-deċizzjoni tiegħu tat-30 ta' Novembru, 2023, it-Tribunal iddeċieda illi:

“It-Tribunal hawn jiddikjara li tali kumpens huwa bbażat fuq perijodu bla xogħol li għamel ir-rikorrent wara t-tkeċċija ingusta li kien ta' ftit aktar minn sitt (6) xhur fejn mas-soċjetà intimata kellu salarju bażiku ta' elf u mitejn Euro (€1,200) fix-xahar. It-Tribunal ma ħax in konjizzjoni ta' xi 'allowances' li kellu r-rikorrent iżda kkonsidra biss il-paga bażika u ddeċieda fuq Euro 7,000.”

Fatti

2. Ir-rikorrent istitwixxa proċeduri quddiem it-Tribunal Industrijali, fejn spjega li huwa kien impjegat mas-soċjetà intimata bħala *junior architect* b'effett mill-1 ta' Mejju, 2018. Qal li huwa m'għandux *warrant* biex jaħdem f'Malta, u għalhekk huwa ma jistax jaħdem u jipprattika bħala perit f'ismu proprju. Qal ukoll li mal-wasla tiegħu f'Malta, huwa gie offrut akkomodazzjoni f'appartament proprjetà tad-direttur tas-soċjetà intimata, Saviour Camilleri, bħala parti mir-remunerazzjoni tiegħu, minkejja li l-kuntratt ta' impjeg tiegħu ma jsemmi xejn dwar dan, u l-kirja lanqas ma giet irreġistrata mal-awtoritajiet relattivi. Ir-rikorrent qal li huwa ħadem b'mod diligenti, u qatt ma kien hemm problemi dwar il-prestazzjoni tiegħu fuq il-post tax-xogħol. Qal li qabel ma l-impjeg tiegħu gie tterminat, huwa ngħata twissija dwar li kien qiegħed jasal tard fuq ix-xogħol. Qal li huwa kkontesta bil-qawwa kollha l-allegazzjoni li xi

darba wasal tard ix-xogħol. Qal li fid-29 ta' Marzu, 2021 huwa rċieva t-tieni twissija, li kienet twissija finali minħabba *"sitwazzjoni li kien ikkrea"*, mingħajr ma ngħata ebda spjegazzjoni ulterjuri. Ir-rikorrent qal li meta huwa ntlab spjegazzjoni dwar dan, huwa ġie mgħarraf li t-tkeċċija tiegħu mill-impjieg kienet seħħet għaliex meta fil-pajjiż kien hawn limitu dwar l-ammont ta' persuni li jistgħu jiltaqgħu f'residenza waħda waqt il-pandemija tal-COVID-19, huwa kien stieden fl-appartament tiegħu ħbieb li kienu joqgħodu fi tliet residenzi differenti. Qal li dakinhar, fis-01:30 ta' filgħodu kien mar għandu Saviour Camilleri, li beda jirrabja ħafna, u kien anki keċċa lill-ħbieb tar-rikorrent 'il barra mill-appartament. L-għada, Camilleri talab lir-rikorrent josserva perijodu ta' kwarantina, u anki talbu jagħmel test tal-PCR, liema test irriżulta fin-negattiv, u għalhekk ir-rikorrent irritorna fuq il-post tax-xogħol wara ġimgħa. Ir-rikorrent qal li huwa ammetta li kien għamel ħażin, u kien anki skuża ruħhu, għalkemm ir-reazzjoni ta' Camilleri kienet waħda sproporzjonata u li tammonta għal invażjoni tal-privatezza tiegħu. Qal li l-fatt li huwa ngħata twissija finali dwar kwistjoni li m'għandha x'taqsam xejn mal-impjieg tiegħu, ma tagħmilx sens fil-kuntest tal-liġi tal-impjeggi. Qal li wara li huwa ngħata din l-aħħar twissija, is-Sur Camilleri beda jaqbad miegħu dwar affarijiet żgħar u irrelevanti, u huwa tkeċċa mill-impjieg meta ftit wara li rritorna għax-xogħol wara li kien qagħad kwarantina, huwa talab li l-perijodu ta' kwarantina ma jitnaqqaslux mil-*leave*. Ir-rikorrent qal li jumejn wara, bint Camilleri talbitu jirritorna lura fuq il-post tax-xogħol, fejn għal darb'oħra huwa reġa' ġie mkeċċi mis-Sur Camilleri, u ntlab jivvaka l-appartament, meta huwa ma kellu l-ebda residenza alternattiva. Qal li huwa baqa' ma tħallasx l-aħħar salarju tiegħu. Ir-rikorrent qal li t-tkeċċija tiegħu mill-impjieg saret għal raġuni li mhijiex tajba u suffiċjenti fil-liġi, għaliex ma gietx

applikata proċedura dixxiplinarja formali, u b'hekk huwa tħalla mingħajr indikazzjoni dwar ir-raġuni li wasslet għat-tkeċċija tiegħu mill-impjieg, u mingħajr ma ngħata opportunità li jiddefendi ruħhu. Qal ukoll li t-terminazzjoni kienet ibbażata fuq raġunijiet li ma kellhom x'jaqsmu xejn mal-post tax-xogħol tiegħu. Qal li kien huwa kien sugġet għal abbuż u aġir ingust min-naħa tas-superjur tiegħu. Kien għalhekk li r-rikorrent resaq quddiem it-Tribunal fejn talab li jiġi ddikjarat li t-tkeċċija tiegħu mill-impjieg kienet waħda ingusta, kif ukoll li s-soċjetà intimata għandha tinzamm responsabbli għall-ħlas ta' kumpens ġust u ekwu skont il-liġi.

3. Saviour Camilleri in rappreżentanza tas-soċjetà intimata, qal li huwa sar jaf li r-rikorrent m'għandux *warrant* sabiex jipprattika bħala perit wara li kien impjegat u mhux qabel, u għalhekk l-impjieg tiegħu ġie karpit b'dikjarazzjoni falza. Qal li mhuwiex minnu li bħala parti mis-salarju tar-rikorrent kien hemm inkluzi l-akkomodazzjoni, u huwa offra akkomodazzjoni temporanja sakemm ir-rikorrent isib saqajh. Qal li huwa dejjem kellu jikkoreġi x-xogħol li kien jagħmel ir-rikorrent, u kien jaħli ħafna ħin jispjegalu, u r-rikorrent kien nieqes mill-esperjenza, mil-logika u mis-sens komun, bir-riżultat li Camilleri kien ikollu jagħmel ix-xogħol mill-ġdid. Żied jgħid li meta darba talab lir-rikorrent jibqa' wara l-ħin minħabba xogħol urġenti, dan irrifjuta, u qabad u telaq minn fuq il-post tax-xogħol sabiex imur jiltaqa' mal-ħbieb. Qal li huwa baġhat *email* lir-rikorrent dwar it-tardività għaliex dan kien imur tard ix-xogħol b'mod ripetut, u din ma kinietx xi ħaġa li ġrat darba, tant hu hekk li r-rikorrent ingħata twissijiet verbali dwar dan. Qal li l-*email* tad-29 ta' Marzu, 2021, kienet it-tielet twissija bil-miktub, wara li r-rikorrent kien jorganizza festini mal-ħbieb fl-appartament

fejn kien joqgħod, u kien jistieden numru mdaqqas ta' persuni, fi żmien li kien hemm restrizzjonijiet fuq is-soċjalizzazzjoni. Qal li meta l-għada tal-festin huwa talab lir-rikorrent jagħmel test, dan kien għamel *rapid test*, u għalhekk kien talbu jagħmel PCR test skont ir-regoli, dejjem sabiex iħares is-saħħa u s-sigurtà tal-ħaddiema tiegħu. Camilleri qal li anki l-ġirien li kienu joqogħdu viċin l-appartament okkupat mir-rikorrent, kienu infurmawh li r-rikorrent kien qiegħed jikkaguna storbu fl-appartament li jibqa' għaddej sas-sigħat bikrin ta' filgħodu. Qal li l-kwistjoni mar-rikorrent għalhekk kellha x'taqsam mat-turiya ta' rispett lejn min kien qiegħed iħaddmu u lejn il-kollegi tiegħu, fi żmien daqstant kritiku, fejn id-dinja kienet għaddejja minn pandemija. Qal li r-rikorrent kellu jsib akkomodazzjoni oħra sa mill-bidu tal-impjieg tiegħu, iżda baqa' m'għamilx dan. Camilleri qal li meta r-rikorrent mar biex jiltaqa' mal-*accountant* tal-kumpannija sabiex jingħata l-*payslips* bil-ħlasijiet dovuti lilu, dan talab flus kontanti għaliex qal li ma kellux flus f'idejh. Imma meta l-*accountant* talbu jiffirma l-irċevuta li ħa l-ħlas dovut lilu, ir-rikorrent irrifjuta u spiċċa telaq 'il barra mingħajr ma ħa l-flus.

4. Fl-ewwel deċiżjoni tiegħu mogħtija fid-9 ta' Marzu, 2023, it-Tribunal qies li t-tkeċċija tar-rikorrent mill-impjieg kienet waħda ingusta, u li l-kumpannija ma kellha l-ebda struttura sabiex tiddixxiplina lill-impjegati tagħha. Qal li ż-żewġ twissijiet li ngħata r-rikorrent dwar tardività ma jgħorrux it-toqol ta' kwistjonijiet serji, u li dawn ma kienux raġunijiet serji biżżejjed li kellhom iwasslu għal tkeċċija. It-Tribunal qies ukoll li r-rikorrent tkeċċa minn fuq il-post tax-xogħol verbalment, mingħajr ebda proċess dixxiplinarju, u mingħajr ma ngħata ċ-ċans li jiddefendi lilu nnifsu, mingħajr ma ngħata ittra ta' terminazzjoni u r-raġunijiet

għal tali terminazzjoni. Kien għalhekk li t-Tribunal iddeċieda li ma kienx hemm raġunijiet tajba u biżżejjed li kellhom iwasslu għat-terminazzjoni tal-impjieg tar-rikorrent, u għaldaqstant it-Tribunal illikwida kumpens fl-ammont ta' sebat elef Euro (€7,000,) li għandu jithallas lir-rikorrent mis-soċjetà intimata. Is-soċjetà intimata appellat minn din id-deċiżjoni quddiem din il-Qorti, u permezz tat-tieni aggravju tagħha qalet li t-Tribunal naqas meta ma tax ir-raġunijiet għalfejn illikwida l-kumpens li għandu jithallas lir-rikorrent fl-ammont ta' sebat elef Euro (€7,000). Din il-Qorti, bid-deċiżjoni tagħha tal-15 ta' Novembru, 2023 għalhekk laqgħet dan it-tieni aggravju minhabba nuqqas serju fil-proċedura, u qieset li s-soċjetà intimata sfat ippreġudikata b'din is-sitwazzjoni. Għaldaqstant din il-Qorti ordnat li l-atti għandhom jintbagħtu lura quddiem it-Tribunal sabiex dan jagħraf jimmotiva d-deċiżjoni tiegħu *ai termini* ta' dak li jipprovdi l-artikolu 81(2) tal-Kap. 452 tal-Liġijiet ta' Malta.

Id-Deciżjoni Appellata

5. Permezz tad-deċiżjoni mogħtija mit-Tribunal fit-30 ta' Novembru, 2023, dan spjega li huwa kkomputa l-kumpens li għandu jithallas lir-rikorrent abbażi tas-salarju mensili tiegħu, bil-mod li ġej:

“Id-deċiżjoni għal dan il-każ ingħatat fid-9 ta' Marzu, 2023, fejn dan it-Tribunal iddeċieda li t-tkeċċija tar-rikorrent kienet waħda ingusta u għaraf li jagħti kumpens ta' sebat elef Euro (€7,000) lir-rikorrent.

Is-soċjetà intimata appellat din id-deċiżjoni kif inhu dritt tagħha u l-Qorti tal-Appell, preseduta mil-Onorevoli Imħallef Lawrence Mintoff (Appell Inferjuri Nru: 29/2023), fil-15 ta' Novembru, 2023, iddeċidiet li ma tilqax l-ewwel aggravju tas-soċjetà intimata rigward it-tkeċċija ingusta iżda laqgħet it-tieni aggravju tas-soċjetà intimata

li din għandha kull dritt li tkun taf kif dan it-Tribunal wasal biex jiddeċiedi fuq il-kumpens imsemmi.

Għaldaqstant dan it-Tribunal għandu jiċċara x'kien li wasslu għall-ammont ta' kumpens likwidat.

It-Tribunal hawn jiddikjara li tali kumpens huwa bbażat fuq il-perijodu bla xogħol li għamel ir-rikorrent wara t-tkeċċija ingusta li kien ta' ftit iktar minn sitt (6) xhur fejn mas-soċjetà intimata kellu salarju bażiku ta' elf u mitejn Euro (€1,200) fix-xahar. It-Tribunal ma ħax in konjizzjoni ta' xi 'allowances' li kellu r-rikorrent iżda kkonsidra biss il-paga bażika u ddeċieda fuq Euro 7,000.

B'hekk jintemm dan l-addendum ta' spjega hekk kif ordnat mill-Onorabbli Qorti tal-Appell rigward din id-deċiżjoni ta' dan it-Tribunal."

L-Appell

6. Fis-7 ta' Diċembru, 2023 is-soċjetà intimata ressqet appell minn din il-parti tad-deċiżjoni tat-Tribunal Industrijali, fejn talbet lil din il-Qorti tħassar id-deċiżjoni tat-Tribunal tat-30 ta' Novembru, 2023, għaliex din ma ngħatatx skont il-liġi.

7. Is-soċjetà appellanta qalet li hija qiegħda tirriserva li titlob ritrattazzjoni tas-sentenza ta' din il-Qorti tal-15 ta' Novembru, 2023. Qalet li wara li din il-Qorti fil-15 ta' Novembru, 2023, iddeċidiet li l-atti għandhom jintbagħtu lura quddiem it-Tribunal sabiex dan jagħti deċiżjoni li tkun tosserva l-artikolu 81(2) tal-Kap. 452, fit-30 ta' Novembru, 2023, it-Tribunal Industrijali għamel *addendum* għad-deċiżjoni oriġinali tiegħu, fejn huwa spjega li l-kumpens huwa bbażat fuq il-perijodu li matulu l-appellat kien mingħajr impjieg, liema kumpens kien ibbażat fuq is-salarju li l-appellat kellu mas-soċjetà appellanta. Is-soċjetà appellanta qalet li t-Tribunal ikkunsidra biss il-paga bażika li kellu l-appellat, mingħajr ma qies xi *allowances* li dan kien jirċievi. Qalet ukoll li fil-proċess minn imkien ma jirriżulta

li l-appellat dam mingħajr xogħol, iżda dan sab xogħol immedjatament wara t-terminazzjoni tiegħu. Is-soċjetà appellanta qalet li hija ħassitha aggravata għaliex wara li l-Qorti tal-Appell kienet annullat id-deċiżjoni dwar il-kumpens li kellu jingħata, it-Tribunal kellu jagħti deċiżjoni ġdida dwar il-kumpens, liema deċiżjoni tiddetermina mhux biss il-kumpens dovut skont il-liġi, iżda anke r-raġunijiet li wasslu lit-Tribunal għad-determinazzjoni ta' dan il-kumpens. Qalet li minflok, it-Tribunal interpreta malament is-sentenza tal-Qorti tal-Appell fis-sens li huwa kellu biss jispjega r-raġuni li wasslitu biex jagħti kumpens ta' sebat elef Euro (€7,000). Is-soċjetà appellanta qalet li dan huwa żball fil-liġi u jwassal għal negazzjoni tad-dritt għal smiġħ xieraq, li għalih l-appellant kien intitolat. Is-soċjetà appellanta saħqet li, ladarba l-kumpens dovut kien annullat mill-Qorti tal-Appell, kien hemm il-ħtieġa li dan il-kumpens jiġi ddeterminat mill-ġdid, iżda minflok it-Tribunal ipprova jispjega tardivament dak li wasslu biex illikwida l-kumpens fl-ammont li fih ġie likwidat l-ewwel darba.

Ir-Risposta tal-Appell

8. L-appellat fir-risposta tiegħu qal li r-rikors tal-appell tas-soċjetà appellanta huwa null u mingħajr ebda bażi fil-liġi, u sar għal raġunijiet frivoli u vessatorji. Qal li preliminarjament għandu jiġi osservat li t-Tribunal, bl-*addendum* tiegħu, kien qiegħed josserva l-ordni mogħtija minn din il-Qorti tal-Appell bid-deċiżjoni tagħha tal-15 ta' Novembru, 2023, u ladarba t-Tribunal ippubblika *addendum* sabiex jottempera ruħhu ma' din id-deċiżjoni, m'hemm lok għal ebda appell, għaliex appelli jistgħu jsiru biss mid-deċiżjonijiet tat-Tribunal, u dan skont dak li

jipprovdi l-artikolu 82(3) tal-Kap. 452 tal-Liġijiet ta' Malta. Qal li t-Tribunal ma ta l-ebda deċiżjoni mill-ġdid, iżda ta biss spjega ta' deċiżjoni preċedenti tiegħu.

9. L-appellat qal li l-aggravju waħdieni tas-soċjetà appellanta huwa null u bla effett għaliex ma sarx fuq punt ta' liġi kif jitlob l-artikolu 82(3) tal-Kap. 452, u għal darb'oħra s-soċjetà appellanta naqset milli tispjega abbażi ta' liema dispożizzjoni legali hija qiegħda tappella. Qal li permezz ta' dan l-aggravju, is-soċjetà appellanta qiegħda titlob lil din il-Qorti takkorda kumpens differenti minn dak akkordat mit-Tribunal Industrijali, u b'hekk qiegħda tistieden lil din il-Qorti terġa' tapprezza mill-ġdid il-fatti tal-każ sabiex tiddetermina kumpens differenti, meta dawn il-fatti diġà sar apprezzament tagħhom mit-Tribunal.

10. L-appellat qal li jidher ċar li s-soċjetà appellanta ma taqbilx mal-mod kif gie determinat il-kumpens, u tgħid li mill-proċess ma jirriżultax kemm huwa dam mingħajr impjieg. L-appellat qal li mill-proċess fil-fatt jirriżulta li huwa dam mingħajr impjieg għall-perijodu kollu bejn l-10 ta' Mejju, 2021 u Novembru, 2021, u din l-informazzjoni kienet sorretta mix-xhieda tal-Perit Angela Sciberras, li kkonfermat li huwa beda fl-impjieg il-ġdid fis-16 ta' Novembru, 2021. L-appellat qal li dan kollu jindika *mala fede* min-naħa tas-soċjetà appellanta, li qiegħda issa tinqeda b'dawn il-proċeduri sabiex ittawwal l-istess mingħajr ebda raġuni valida.

11. L-appellat qal li mhux minnu li din il-Qorti, bis-sentenza tagħha tal-15 ta' Novembru, 2023, annullat id-deċiżjoni tat-Tribunal Industrijali, iżda din bagħtet l-atti lura quddiem it-Tribunal sabiex dan jiċċara x'kien li wasslu għal-likwidazzjoni tal-kumpens hemmhekk likwidat. L-appellat qal ukoll li hemm element ta' ironija fl-istqarrija tas-soċjetà appellanta, li qalet li t-Tribunal

Industrijali kien żbaljat meta pprova jispjega tardivament x'kien li wasslu biex jillikwida dak il-kumpens, u dan għaliex l-ordni ta' din il-Qorti saret abbażi ta' talba li saritilha mis-soċjetà appellanta stess.

12. L-appellat qal li għalhekk għandu jiġi deċiż li r-rikors tal-appell tas-soċjetà appellanta huwa mingħajr ebda bażi kemm fil-ligi kif ukoll fis-sustanza tiegħu, u għalhekk għandu jitqies li dan l-appell sar sabiex l-appellat jinkorri aktar spejjeż u telf ta' ħin. Qal ukoll li għandu jkun ċar li dan huwa appell frivolu u vessatorju, u sar b'abbuż ta' dawn il-proċeduri, u b'hekk talab lil din il-Qorti tordna lis-soċjetà appellanta tħallas l-ispejjeż doppji għal dawn il-proċeduri.

Konsiderazzjonijiet ta' din il-Qorti

13. Din il-Qorti sejra tgħaddi sabiex tikkunsidra l-aggravju mressaq mis-soċjetà appellanta fir-rikors tal-appell tagħha, u dan fid-dawl tal-konsiderazzjonijiet li għamel it-Tribunal fid-deċiżjoni appellata, u tas-sottomissjonijiet magħmula mill-appellat. Izda qabel xejn l-Qorti ser tagħmel għadd ta' osservazzjonijiet dwar xi sottomissjonijiet li saru mill-appellat. Fl-ewwel lok, l-*addendum* tat-Tribunal Industrijali tat-30 ta' Novembru, 2023, għandu jitqies li huwa b'żieda mad-deċiżjoni mogħtija mit-Tribunal oriġinarjament. Fil-fatt it-Tribunal ottempera ruħhu mal-ordni ta' din il-Qorti, billi ta l-ispjegazzjoni tiegħu fil-forma ta' *addendum*. Għaldaqstant, safejn l-appellat jgħid li l-*addendum* m'għandux jitqies bħala 'deċiżjoni' li minnha jista' jkun hemm appell, din il-Qorti hija tal-fehma li dan l-*addendum* huwa wkoll deċiżjoni, jew parti minn deċiżjoni, u għalhekk huwa appellabbli. Dan ifisser izda li s-soċjetà appellanta, meta ressqet l-appell tagħha, xorta waħda kellha tosserva d-dispożizzjonijiet tal-Kap. 452 tal-Ligijiet ta' Malta,

u senjatament tal-artikolu 82(3), fis-sens li d-dritt tal-appell huwa limitat għal appell fuq punt ta' liġi. Is-soċjetà appellanta tgħid li t-Tribunal għamel żball fil-liġi, hekk kif hemm negazzjoni tad-dritt tagħha għal smiġħ xieraq, għaliex fil-fehma tagħha t-Tribunal ma kellux biss jagħti spjegazzjoni tal-mod kif ikkomputa l-kumpens li għandu jithallas lill-appellat fid-deċiżjoni oriġinali tiegħu, iżda li dan kellu jagħti deċiżjoni dwar il-kumpens dovut mill-ġdid, ladarba l-Qorti tal-Appell, bis-sentenza tagħha tal-15 ta' Novembru, 2023 kienet annullat id-deċiżjoni tat-Tribunal.

14. Il-Qorti tibda billi tgħid li bid-deċiżjoni tagħha tal-15 ta' Novembru, 2023, hija laqgħet it-tieni aggravju mressaq mis-soċjetà appellanta, u ordnat lit-Tribunal jottempera ruħhu mal-liġi billi jimmotiva l-kumpens likwidat minnu. Il-Qorti ordnat lit-Tribunal jispjega b'liema mod huwa wasal għall-komputazzjoni tal-kumpens mogħti lill-appellat u mhux ħassret id-deċiżjoni tat-Tribunal fejn illikwida l-kumpens. Dan huwa dak li għamel it-Tribunal fid-deċiżjoni appellata, u issa s-soċjetà appellanta qiegħda tressaq aggravju li mhux ibbażat fuq punt ta' liġi, billi tgħid li t-Tribunal naqas milli josserva d-direzzjoni li ngħata minn din il-Qorti. Il-Qorti hija tal-fehma għalhekk li r-rikors tal-appell tas-soċjetà appellanta huwa inammissibbli stante li la hemm punt ta' liġi x'jiġi mistharreġ minn din il-Qorti, u lanqas ma jirriżulta li s-soċjetà appellanta qiegħda tkun leali lejn il-fatti kif ġraw, anzi qiegħda tittenta tiżvija lil din il-Qorti partikolarment fil-parti tar-rikors tal-appell tagħha fejn tallega li l-appellat sab impjieg alternattiv immedjatament wara t-terminazzjoni mill-impjieg magħha. Dan jirriżulta li mhuwiex minnu lanqas, hekk kif fil-proċess hemm provi suffiċjenti, li l-appellat dam sitt xhur u ġimgħa mingħajr impjieg. In vista ta' dawn l-osservazzjonijiet, din

il-Qorti qiegħda tiddikjara l-appell odjern inammissibbli u null, u sejra tastjeni milli tiegħu konjizzjoni ulterjuri tiegħu.

Decide

Għar-raġunijiet premessi, il-Qorti qiegħda tid disponi mill-appell odjern billi tqis li huwa inammissibbli għaliex ma sarx fuq punt ta' liġi.

L-ispejjeż ta' dan l-appell huma a karigu tas-soċjetà appellanta.

Moqrija.

**Onor. Dr Lawrence Mintoff LL.D.
Imħallef**

**Rosemarie Calleja
Deputat Registratur**